

ولادت با سعادت

پاڻ شهنشاه صوفي فقير سيد انور علي شاه سائين جن جي ولادت باسعادت، بروز اربع 11 محرم الحرام 1324 هجري بمطابق سن 1906ع ۾ مخدوم سيد خدا بخش شاه سائين جن جي گهر ۾، واقع ڳوٺ جهانپور شريف، تعلقه و ضلع گهوٽڪي ۾ ٿي.

جهانپور شريف بملڪ پاڪستان جي صوبي سنڌ، جي ضلع و تعلقه گهوٽڪي ۾ واقع آهي جيڪو گهوٽڪي شهر کان اٽڪل 25 ڪلوميٽر اوڀر ۾ قومي شاهراه قاضي واه بس اسٽاپ کان اٽڪل 04 ڪلوميٽر جي مفاصلي تي اتر طرف قاضي واه جي ساڄي ڪناري تي ٻڌل آهي.

پاڻ شهنشاه جن جا وڏا اصل عربستان جا رهاڪو هئا. جيڪي پوءِ رشد و هدايت جي سلسلي ۾ هجرت ڪري، صوبي پنجاب جي شهر اوچ شريف ۾ اچي سکونت پذير ٿيا، جن مان شير شاه جلال قطب وڪمال حيدر سرخ پوڻ. سيد سعدي احمد كبير ۽ مخدوم سيد جهانيان جهان گشت جن وقت جا ولي الله هئڻ ڪري تمام گهڻو مشهور ٿيا. جن برصغير هند و پاڪ ۾ اسلام کي پهچائڻ ۾ وڏو ڪردار ادا ڪيو ۽ روحاني رمزن سان انسان ذات کي روشناس ڪرايو.

سندن خاندان جا فرد سبي (بلوچستان) عبدالڪريم شاه سبي وارو ۽ بعد ۾ اولاد جا ڪجهه فرد ڳوٺ جهانپور شريف تعلقه و ضلع گهوٽڪي سنڌ ۾ اچي آباد ٿيا.

پرورش

جيئن ته ننڍي هوندي ئي سائين انور شهنشاه جن جا والد محترم سيد خدا بخش شاه رحلت فرمائي ويا. تنهن ڪري سندن پرورش چاچي حافظ سيد بهادر علي شاه ڪئي. جيڪي پاڻ انوقت جا وڏا عالم دين هئا.

تعليم

سندن چاچي حافظ سيد بهادر علي شاه شهنشاه انور سائين جن کي ديني تعليم لاءِ مدرسي ۾ داخل ڪرايو. مگر ننڍپڻ کان ئي يگانه خيال هجڻ سبب، پڙهڻ سان ڪابه دلچسپي نه ڏيکاريائون تڏهن سندن چاچي، کين تعلقي اوبائڙي جي ڳوٺ محمدپور جي اسڪول ۾ پرائمري تعليم لاءِ داخل ڪرايو. پر اتي به تعليم جي طرف ڪو خاص ڌيان نه ڏنائون. اسڪول جي هڪ

هندو استاد سائين شهنشاه سان پڙهائڻ لاءِ گهڻائي هبلا هلايا مگر ڪوبه طريقو ڪارگر نه ٿيو. استاد صاحب بيزار ٿي کين سزا ڏيڻ جو ارادو ڪيو ته استاد صاحب کي سخت بخار اچي ويو ۽ سائينجن اسڪول ڇڏي جهنگ طرف هليا ويا.

استاد صاحب هندو مت جو ماڻهو هيو ساڳئي وقت پير فقير جو ادب ۽ احترام ڪرڻ وارو ۽ عقيدت مند پڻ هيو. تنهن ڪري شاگردن کي موڪلي ڳولا ڦولها ڪرائي، سائينجن کي واپس گهرايائين. سائينجن جي اچڻ تي استاد صاحب معافي گهري، ۽ پاڻي پڙهي ڏيڻ لاءِ عرض ڪيائين: - سائينجن جواب ۾ فرمايو ته ”آءُ پڙهڻ بنهه ڪونه ڄاڻان“. استاد صاحب ٻيهر عرض ڪيو ته ”سائين مون کي پاڻي دم ڪري ڏيو ته مان پيڻان ۽ بخار مان نجات ملي“. سائينجن استاد صاحب کي پاڻي دم ڪري ڏنو پاڻي پيئڻ بعد چند گهڙين ۾ استاد جو بخار لهي ويو ۽ استاد نو بنو ٿي پيو.

جڏهن اها خبر سندن چاچي سائين بهادر شاه جن کي پيئي تڏهن واپس موٽائي جهانپور شريف ۾ مولوي محمد عيسيٰ نوناري وٽ کين قرآن پاڪ جي تعليم شروع ڪرايائون.

سائين قرآن شريف پڙهڻ شروع ڪيو ۽ روزانو هڪ پارو استاد کي قرآن شريف پڙهي ٻڌائيندا هئا اهڙي طرح هڪ مهيني جي قليل عرصي ۾ سائينجن قرآن شريف جي تعليم پوري ڪئي. جڏهن اها خبر سائين بهادر شاه جن کي پيئي تڏهن سندن خواه استاد محمد عيسيٰ صاحب جن جي حيرت جي ڪا حد نه رهي.

جيتوڻيڪ سائين انور شهنشاه جي ظاهري تعليم نه هئڻ برابر هئي تڏهن به باطني علم جا پندار هئا، مختلف ٻوليون پوري طرح سمجهندا ۽ ڳالهائيندا هئا، مثلاً: اردو، سنڌي، هندي، سرائيڪي، پنجابي، بلوچي، فارسي، عربي ۽ مارواڙي وغيره مٿين مڙني ٻولين ۾ سائينجن جو ڪلام رسالي ۾ درج آهي. جنهن مان اها حقيقت ظاهر ٿئي ٿي ته سندن قلب علوم باطن سان منور هيو. لهنذا اولين ۽ آخري منزل (الف) رهي. جيئن پاڻ پنهنجي ڪلام ۾ فرمائين ٿا:

”تار الف دي وچي تازي - هڪو الف تيسي راضي
غرض نهين ڪوئي ملان قاضي - دل انور الف پڙهي“.

رياضت ۽ عبادت

اسان مٿي لکي آيا آهيون ته سائينجن جا چاچا سيد بهادر علي شاه حافظ القرآن ۽ عالم دين هئا تنهن ڪري سائينجن کي پاڻ سان گڏ نماز پڙهڻ لاءِ به ڳوٺ جي جامع مسجد شريف ۾

وٺي ويندا هئا. وقت تيز رفتاريءَ سان گذرندو رهيو. آخر هڪ ڏينهن سائين بهادر علي شاه به هن فاني دنيا کي خيرباد چيو.

سائين بهادر علي شاه صاحب جن جي وصال کانپوءِ امامت جا فرائض سائين انور شهنشاه انجام ڏيڻ شروع ڪيا.

هڪ دفعي جو ذڪر آهي ته پاڙي وارا ۽ سيد برادري جا ماڻهو عشاءَ جي نماز پڙهي پنهنجن گهرن ڏانهن هليا ويا مگر سائينجن مسجد ۾ ئي موجود رهيا. سائينجن آخري نفل نيتيا ۽ ان جي هڪڙي رکعت ۾ اهڙا محو ٿي ويا جو سڄي رات گذري ويئي تان جو صبح جي نماز جو وقت ٿي ويو ۽ مؤذن اچي صبح جي آذان ڏني. تنهن تي سائينجن بي رکعت پوري ڪري سلام ورايو ۽ پڇا ڪيائون ته عشاءَ جي نماز ته پوري مس ٿي آهي اوهان ڪهڙي بانگ ٿا ڏيو، جماعت عرض ڪيو ته سائين اسان فجر جي نماز پڙهڻ آيا آهيون. اهو ٻڌي سائينجن محسوس ڪيو ته ظاهري نماز سالڪ تي روا آهي ۽ وحدت جي واديءَ ۾ مستغرق رهڻ واري لاءِ باطن جي نماز ئي ڪافي آهي تنهن بعد اڪثر وقت اڪيلائي ۾ رهندا هئا ۽ مسجد شريف ۾ فقط جمع نماز تي ايندا هئا.

مگر هڪڙي جمعي تي سندن عزيز سيد پورل شاه جن سائينجن کان پڇيو ته ”اڄ سائين هت پلجي آيا آهيو؟“

تنهن ڪري پاڻ فرمائون ته ”هائو! برابر پلجي آيو آهيان ائين چئي پاڻ مسجد شريف کان ٻاهر هليا ويا. ان کان پوءِ صرف عيد جي نماز ئي پڙهندا هئا. باقي ظاهري نمازون نپي رکيائون ۽ فقط باطني نماز تي ئي اکتفا ڪيائون. ۽ اهڙي نماز بابت فرمائين ٿا:

”انور نيتي قضا نه ڪيتي، اناالحق انعام.“

سائينجن تنهائي ۾ رهندي رهندي ايترا ته مست خيال ٿي ويا جو پورا 12 سال جهنگ ۾ رهندي مشاهدا ۽ مجاهدا ڪندا رهيا. انهيءَ دوران فقير الهڏنو ملهڻ جيڪو سندن پهريون طالب هيو. سائينجن جي خدمت ۾ حاضر رهندو هيو.

12 سالن بعد سائينجن جو خيال جڏهن واپس سالڪي طرف موٽيو ته سائين قلندر شاه ڪچي ڌڻي جي پيشنگوئي نشان ڪيل هنڌ تي اچي جهنگ ڪائي آستاني جو بنياد رکيو ۽ علم پاڪ سائي ۽ ڳاڙهي بيرڪ سان نصب ڪرڻ فرمايو.

سائينجن رياضت يعني محنت ۽ مشقت پنهنجن هٿن مبارڪن سان پاڻ ڪندا هئا. سائينجن کي ڏسي پوءِ سڪ ۽ محبت وارا ماڻهو اچي ڪم ۾ سندن هٿ وٺيائيندا هئا. ڪنهن به

ڪم لاءِ ٻئي ماڻهو کي سوال ڪرڻ ناپسند فرمائيندا هئا. خلق خدا ۽ فقراءَ جي خدمت پنهنجي سرپاڻ ڪندا هئا. ننگر لاءِ چڪي به پاڻ پيهندا هئا ۽ ڪاٺيون به پاڻ ڪري ايندا هئا.

سائينجن جڏهن پنهنجي مرشد سائين صاحبڏنه شاه ڏانهن وسطي شريف ويندا هئا ته رستي ۾ پنهنجي هٿن سان ڪاٺيون ڪري مٿي تي کڻي هلندا هئا. پوءِ فقير عرض ڪندا هئا ته سائين! ڪاٺيون اسان ٿا ڪريون ۽ اسان ٿا ڪڍون ته سائينجن فرمائيندا هئا ته، ”ادا مان پنهنجي لاءِ ڪريان تو ۽ اوهان پنهنجي لاءِ ڪريو.“ اها ئي طالبن لاءِ تلقين هئي ۽ انهن لاءِ رياضت جو سبق هيو. پوءِ سائينجن کي ڏسي فقير به ائين ئي ڪندا هئا. پوءِ جڏهن سائين صاحبڏني شاه وٽ پهچندا هئا ته جيڪڏهن ساڻن گڏ 50 فقير هوندا هئا ته ڪاٺين جون ڀريون به 50 هونديون هيون.

سائينجن کي جيڪا به چند ايڪڙ زمين هئي اها به پنهنجن هٿن سان پاڻ آباد ڪندا هئا، مگر جهار ڪونه هڪليندا هئا. ماڻهو کين اچي چوندا هئا ته سائين! اوهان جي پوک ته جهار ڪائي ويئي ۽ مال پيلي ويو. پاڻ مرڪي جواب ڏيندا هئا ته ”ادا، اهي پڪي ۽ جانور به ته الله جا آهن! اهي اتان نه ڪائيندا ته پيو وري ڪٿان ڪائيندا؟! سوپلي ڪائين!“ مگر تنهن هوندي به سائينجن جو ٻين جي پيٽ ۾ فصل گهڻو سنو لهندو هيو. جيڪو سموري جو سمورو ننگر ۾ استعمال ڪرڻ فرمائيندا هئا ۽ بڪين ڏکين جي خدمت ۾ صرف ڪندا هئا.

عشق مجازي

جتي عشق آهي اتي حسن جي موجودگي ضروري آهي اهڙي طرح جيئن مڇ لاءِ ٻارڻ جو هجڻ ضروري آهي. لهنذا عشق ۽ حسن جو چولي دامن جو ڳانڍاپو آهي.

سائين انور شهنشاه جڏهن مدرسي ۾ پڙهندا هئا تڏهن ڳوٺ جي دايه قوم جي هڪ نينگري تي سندن نظارو ٿي پيو. پاڻ ان نينگري جي عشق ۾ مجنون مست ٿي پيا ۽ جهر جهنگ جهونگاريندا ڦرندا هئا. ڪڏهن ڪڏهن ان نينگري جي پسڻ لاءِ سندس گهر به ويندا هئا ۽ ساري ساري رات حال جي ڪيفيت ۾ گذاريندا هئا. اهڙي ريت عشق مجازي وسيلي عشق حقيقي جو اظهار ڪندا رهيا.

الحديث: عشق المجاز ڪُنترالحقيقت هڪ پيري ان نينگري جا مائٽ لابياري سانگي دادلغاري روڊ تي ڪنڊير شاخ جي حد ۾ ويا ته سائينجن به پٺيان پٺيان وڃي انهي ماڳ تي کين ڳولي لڌو ۽ انهن سان گڏ لابياري ڪندا رهيا. جڏهن هو واپس موٽي آيا ته سائينجن به انهن سان گڏ جهانپور شريف آيا. اهو سچو عشق تا عمر دائر ۽ قائم رهيو. پوءِ جڏهن به سائينجن جو فقراءَ سان گڏجي

ان طرف وڃڻ ٿيندو هيو ته پراڻي ياد تازي ڪرڻ لاءِ ان شاخ وٽ ترسندا هئا بلڪ ڪڏهن ته رات پئجي ويندي هئن ته ان ڪنڊير شاخ جي ڀر ۾ رهي پوندا هئا. اها نينگري وڏي ٿي، شادي شده ٿي ۽ پتن پوتن واري ٿي ۽ سائينجن کان وڏو عرصو پوءِ وصال ڪيائين. ان مائي صاحبہ جي مزار به روضي شريف جي نزديڪ درگاه شريف ۾ آهي.

اصل ۾ سائينجن جي شاعري جي شروعات ان نينگري جي عشق ۾ ٿي. سائينجن جو پهريون ڪلام آهي: -

مرشد پنجنن پاڪ - ميرا عشق بنايا هي،
عشق بنايا هي - رهبر بره بنايا هي.

جهانپور شريف ۾ هندو قوم جا باشندا به رهندا هئا. انهن مان هڪ بالڪ نالي شيون لال هيو جيڪو نهايت حسين و جميل ۽ سلڇڻو نينگر هيو. سائينجن جو ان سان به پرت جو پيچ پيل هيو. انهيءَ سانگي سائينجن سندن عبادتگاه (هندن جي مڙهي) ۾ ويندا رهندا هئا. هندن کي مذهبي مت پيد سبب سائينجن جو مڙهي اچڻ ڪجهه ناگوار لڳندو هيو، پر چئي ڪجهه ڪونه سگهندا هئا.

هڪ دفعي سائينجن ۽ شيون لال مڙهي اندر روح رهاڻ ۾ مشغول هئا ته هندن چالاڪي ڪري مڙهي جو دروازو بند ڪري، حملو ڪري ڏنو، مگر جڏهن دروازو کوليائون ته اندر نه شيون لال - نه سائينجن. هندو ششدر ۽ حيران رهجي ويا. آخرڪار هندو پاڻي بند به سائينجن جا معتقد ۽ عقيدت مند ٿي پيا ۽ ڪيترا هندو مرد خواه عورتون سائينجن جي دست مبارڪ تي بيعت ٿيا. مڙهي ۾ رهڻ بابت سائينجن هيٺيون شعر ارشاد فرمايو:

چڏي مون مسيتان مندر وسايم ۾،
مڙهي ۾ محمد مليو مصطفيٰ اچ،
ڏسو راز رازق سندي رب رضا اچ،
ڪيو قرب قادر ادا خود خدا اچ.

صورت مبارڪ ۽ لباس

شهنشاه فقير سيد انور علي شاه سائين قبول صورت - وڃيهر چهري جا مالڪ هئا. چهري مبارڪ تي مناسب ڏاڙهي مبارڪ - شهپر مبارڪ رکندا هئا ۽ رخ مبارڪ تي هڪ اسود تر به هوندو هون، ڊگهو نڪ، لال لب خوبصورت ۽ بارعب اکين جا مالڪ هئا. گهڻو ڪري ڪوبه

ماڻهو سندن اکين ۾ اک پائي ڪونه ڏسي سگهندو هو. سندن اکيون سدائين ڳاڙهيون لعل هونديون هيون. سندن اکين جي نشاندهي ڪندي فرمائين ٿا ته :-

اعليٰ عشق واريون ڳاڙهيون لعل اکيون
جلوي نور جمال، جلال اکيون.

سائينجن دراز قد جا مالڪ هئا. سهڻو ۽ سڊول جسم رکندا هئا مٿي تي گيڙو رنگ جي دستار مبارڪ، گيڙو رنگ جي ڊگهي الفتي بنا ٻانهن جي پهريندا هئا ۽ پيرن ۾ سادي طرز جو بوت پائيندا هئا.

شادي مبارڪ ۽ اولاد

سائينجن 30 ورهين جي ڄمار ۾ پنهنجي ٽي بخاري سيد خاندان مان شادي ڪئي، جنهن مان کين 04 فرزند عطا ٿيا. جنهن مان 2 فرزند 1. فقير سيد خدا بخش شاه (اول) 2. فقير سيد ظهور حسين شاه (اول) جيڪي ننڍپڻ ۾ ئي وصال فرمائي ويا، جيڪي درگاهه جي صحن ۾ آرامي آهن. باقي 2 فرزند جن جو ذڪر هيٺ ڪجي ٿو.

1. فقير سيد حضور بخش شاه (سجاده نشين اول).

2. فقير سيد خدا بخش شاه (ثاني) عرف (ملنگ سائين).

1. فقير سيد حضور بخش شاه (سجاده نشين اول).

پاڻ شهنشاهه فقير سيد انور علي شاه سائين جن جا وڏا فرزند هئا جن پنهنجي سيد خاندان مان شادي ڪيائون جن مان کين چار فرزند عطا ٿيا.

1. فقير سيد انور علي شاه (ثاني). 2. فقير سيد صحبت علي شاه.

3. فقير سيد منور علي شاه. 4. فقير سيد تصور علي شاه.

فقير سيد انور علي شاه (ثاني) ۽ فقير سيد صحبت علي شاه جيڪي جواني ۾ ئي هن دار فاني مان دارالبقا پرواز فرمائي ويا ۽ باقي ٻه فرزند درگاهه ۽ فقراء جي خدمت ڪري رهيا آهن.

2. فقير سيد خدا بخش شاه (ثاني) عرف (ملنگ سائين).

پاڻ شهنشاه فقير سيد انور علي شاه سائين جن جا ننڍا فرزند هئا جن پنهنجي ئي سيد خاندان مان شادي ڪيائون جنهن مان پنج فرزند عطا ٿيا.

1. فقير سيد عبادت علي شاه. 2. فقير سيد بشارت علي شاه.

3. فقير سيد قدير حسين شاه. 4. فقير سيد ظهور حسين شاه (ثاني).

5. فقير سيد ضمير حسين شاه.

جيڪي پڻ هن وقت فقراء ۽ درگاه جي خدمت ڪري رهيا آهن. فقير سيد خدا بخش شاه عرف (ملنگ سائين).

سڄي زندگي رياضت ڪي عبادت سمجهي درگاه ۽ فقراء جي خدمت ڪيائون، 48 ورهين جي ڄمار ۾ 27-10-1998 ۾ وصال فرمائين ويا هن وقت شهنشاه انور پاڪ جي روضي اطهر ۾ آرام پذير آهن.

شاعري

مٿي ذڪر ڪيل آهي ته جڏهن فقير سيد انور علي سائين کي عشق مجازي جي لغار لڳي تڏهن کان ئي جهونگارڻ شروع ڪيائون. اهڙي طرح جهونگار وسيلي شاعري اظھار ٿي ڪئي وئي. جڏهن به وڃدي ڪيفيت تاري ٿيندي هين ته يڪتاري ڇڏي ٿي ٻول ڪلام پڙهڻ شروع ڪندا هئا. نهايت مٿي ۽ سريلي آواز ۾ ڳالهائيندا هئا. بعد ۾ اهي ڪلام فقراء ياد ڪندا ۽ ڳائيندا رهندا هئا. پڙهيل لکيل درويش اهي ٻول قلم بند به ڪندا ويندا هئا، جيڪي ٻول ڪلام اڄ رسالي جي صورت ۾ اوهان جي اکين آڏو آهن.

سائينجن شاعري ڪثير صنفن تي مختلف ٻولين ۾ ڪلام فرمايو آهي. مثلاً: غزل، ڪافي، بيت، دوهيٽا، وائي، چوستا، مسدس ۽ سي حرفي وغيره. جيڪي، سنڌي، سرائڪي، پنجابي، اردو، عربي، فارسي ۽ هندي ٻولين ۾ چيل آهن.

سائينجن جي ڪلام ۾ سک، محبت ۽ انسانيت جو پيغام آهي. جنهن ۾ هڪ طرف انتظار، هجر، وصال ۽ عشق جي جذبات جي عڪاسي آهي ته ٻئي طرف، پنڊو نصيحت، اسلام تعرف جا راز ۽ رموز، هم اوست جي حال ۽ بلند خيالي جا نقش چٽيل آهن. حديث، قرآن، اصطلاح ۽ پهاڪا تمام خوش اسلوبيءَ سان بيان ڪيل آهن. سندن ڪلام ۾ تمام گهڻي رواني سان رغبت، بلاغت ۽ دقيق سلاست سمايل آهي. هر مڪتبِ فڪر جو ماڻهو سائينجن جو ڪلام پڙهي ۽ ٻڌي بيحد محفوظ ٿيندو آهي.

سائين شهنشاه فقير سيد انور علي شاه جن جا همعصر ڪامل فقير پنهنجي مشاهدي ۽ ڪيفيت ۾ اشعار فرمايا ۽ فقير سيد انور علي شاه سائين جن به انهن اشعارن مان مزو حاصل ڪندي ٻن اشعار فرمايائون جهڙوڪ ان وقت جي ڪامل فقيرن جي روحاني رهاڻ هئي. انهن اشعارن مان ڪجهه هيٺ پيش ڪجن ٿا.

جيئن محمد فقير کٽياڻ فرمائين ٿا:

سورهيه ساجد سرجا - اصل کان اڻ موت
 ترڪ ڪيائون ترڪ ڪي - وني الف واري اوت
 سر سينگاري هليا - گيڙو ٻڌي گهوٽ،
 محمد چڙهيو چوٽ، نانگا مليا نات سان.

سائين انور سائين فرمائين ٿا:

ناتو نپائين، نانگا سي نات سان
 اڏي ۽ ڪات تي ڪوپا ٿا ڪاهين،
 ڪنڌ ڪالڻ اڳيان، ٿا ڪامل ڪپائين،
 تن مٿي سيد چوي، سرواهيون ساهين،
 انور سر آهين، نيزا نظارن جا.

رڪيل شاه سائين فرمائين ٿا ته:

تنهنجي عشق سڄڻ، وجود ويران ڪيم
 دل ۾ حول سدائين، خفقان ٿيم.

جڏهن رکيل شاه سائين جي فقيرن هي ڪلام پڙهي پورو
ڪيو ته شهنشاه انور سائين فرمايو ته ادا! فقير رکيل شاه سائين
کي هي اسان جا سلام چئجو ته: -
انور سائين فرمائين ٿا ته:

تنهنجي عشق سڄڻ آباد ڪيم،
ويو حال سودائي، دل شاد ٿيم.

جڏهن واپس وڃي فقراءِ سائينجن جو هيءَ پيغام رسايو ته رکيل شاه سائين جن فرمايو ته:
ابا اسان دنيا جا عو شاق دلي مثل آهيون، جنهن جو ڍڪڻ سائين انور پاڪ آهي.
غمدل فقير فرمائين ٿا ته:

عدم ۾ آدم صورت الله ڇا هو،
فنا منجهه بقا فنا في الله ڇا هو؟
تنهن تي فقير سيد انور سائين فرمائين ٿا ته:

عدم ۾ آدم صورت الله دم آ،
فنا منجهه بقا فنا في الله دم آ.

اهڙي طرح غمدل فقير رهنمائي حاصل ڪرڻ لاءِ سائين شهنشاه آڏو هي ڪلام پڙهيو ته:
ڪون هي ڪهتا سنٽاري ساڏو، ڪون هي سنٽا ڪهتا

تنهن تي پاڻ فرمائون:

ڪيا ڪچ تر ني ڪرياري جوڳي - ڪيا ڪچ تر ني ڪريا
نات سات سي بات نه ملي - گرو گرنٽ پر گهات نهين
ڪرلي اپني آپ ڪي شيوا - دوجهي ڪو ڪيا سرڌ رياري جوڳي.

رهڻي ڪهڻي

فقير سيد انور علي سائين ننڍپڻ کان ئي خاموش طبع ۽ اڪيلائي پسند هوندا هئا، عام
ٻارن وانگر راند روند ۽ اجاين مشغلن ۾ مشغول نه رهندا هئا، جڏهن جواني ۾ رسيو ته اڃا به
مست خيال ٿي ويا. پوءِ جڏهن سالڪي جي ملڪ ۾ آيا، تڏهن عام ماڻهن سان رلڻ ملڻ شروع
ڪيائون.

سائينجن نهايت سباجها، محبت ڪندڙ ۽ انسان ذات لاءِ دل ۾ احساس ۽ درد رکندڙ هئا.
تمام سادگي پسند هئا، ڪاٺ پيئڻ توڙي پهر اوج جي لحاظ سان تمام سادا هئا. تمام گهٽ
ڳالهائيندا هئا ڪنهن سوال جو جواب ڏيندا هئا ته اهو تمام مختصر پر جامع ڏيندا هئا. اڪثر
وقت مراقبي ۾ رهندا هئا ۽ ذڪر الاهي ۾ مشغول رهندا هئا پر جڏهن اک ڪٽي مٿي ڏسندا هئا ته

ڪنهن به ماڻهو کي اک ۾ اک ملائڻ جي جرئت نه ٿيندي هئي، سائينجن ننڊ جي بجاءِ جاڳڻ کي وڌيڪ پسند فرمائيندا هئا، انهيءَ لاءِ نرم بسترو هرگز استعمال نه ڪندا هئا.

هر انسان سان مرڪي ڳالهائيندا هئا ۽ اهڙي روش اختيار ڪندا هئا ۽ اهڙي پيار سان پيش ايندا هئا جو هر ماڻهو سمجهندو هو ته ”سائينجن جو مون کان وڌيڪ ڪنهن سان به پيار نه آهي“.

عام توڙي خاص جڏهن به ڪنهن ماڻهوءَ سان مخاطب هوندا هئا ته ”ادا“ ڪري مخاطب ٿيندا هئا. سائينجن وٽ غريبي حال هوندي به وڏي سخاوت سان ننگر هلندو رهندو هيو، غريب غريبو، عام خاص، مسڪين مسافر ۽ سڀ ڪنهن کي هڪ جهڙو ننگر ملندو هو، سبيل لاءِ هر وقت پاڻي جون مٽيون ڀريل رهنديون هيون.

سائينجن جا طالب فقير پاڪستان جي چئني صوبن، هندوستان توڙي ٻاهرين ملڪن ۾ به موجود آهن. سائينجن اڪثر گهوڙي گاڏي جو سفر پسند فرمائيندا هئا سندن ڪوچوان هڪ ننڍڙو ٻار جيئل فقير نالي هوندو هيو جيڪو هن وقت سجاده نشين سائين جي ڪار جو ڊرائيور پڻ آهي. سائينجن ان دور جا ايترا ته صاحب سخا هئا جو ڪوبه سوالي سندن در تان خالي نه موٽندو هو هڪ دفعي ته سخا ۾ پنهنجا ٻيئي فرزند سوالي کي ڏئي ڇڏيائون، سوالي ڳالهه آزمائي، صاحبزادن کي واپس سائينجن جي خدمت ۾ موٽائي ڏنو. جهانپور شريف جي ڪيترن ئي بيروزگارن نوجوانن کي نوڪريون وٺي ڏنيون ۽ برسر روزگار بنايو. ۽ ڪيترن ئي غريب ٻارن کي تعليم ڏياري ۽ غريب نياڻين جون پنهنجي خرچ سان شاديون ڪرايائون. سائينجن جي رهڻي ڪهڻي تفصيل سان لکبي ته هڪ زخيم ڪتاب جڙي پوندو. تنهنڪري ٿوري تي اکتفا ڪجي ٿو.

وصال

سجاده نشين سرڪار (اول) فقير سيد حضور بخش شاه جي فرمان مطابق ته سائينجن پنهنجي مقرر عمر 63 سالن کان 08 سال اڳ ۾ 55 سالن جي عمر ۾ وصال فرمايو. گهوڙي گاڏي تي سوار ٿي صادق آباد (صوبه پنجاب) ۾ پنهنجي فقيرن وٽ پهتا. ۽ سندن وڏا فرزند فقير سيد حضور بخش شاه سجاده نشين (اول) ۽ ننڍا فرزند فقير سيد خدا بخش شاه عرف (ملنگ سائين)، منگهن فقير ۽ ٻيا فقير به ساڻن گڏ هئا. هڪ بهانو جڙيو ۽ سندن طبيعت ناساز ٿي پيئي ۽ اتي ئي وصال ڄام (ڄام شهادت) پيٽائون.

وصال وقت قدرتي بادل ٺهي آيو ۽ صادق آباد کان درگاه جهانپور شريف تائين مينهن وسندو رهيو.

جڏهن صادق آباد کان جهانپور شريف پهتا ته قاضي واهه جي پل ٺهيل نه هئي. واه تار وهي رهيو هو سائينجن جي ڪٽ جڏهن قاضي واهه مان گذاريائون ته واه اڌ لهي ويو ۽ درگاه عاليه جهانپور شريف ۾ سڪونيت پذير ٿيا.

سندن وصال جي تاريخ آهي: 21 محرم الحرام 1381 هجري بمطابق 05 جولاءِ 1961ع. سائين جن جي آخري چيل ڪلام جو ٿلهه هيٺ ڏجي ٿو جيڪي ڀڻ وصال جون وايون آهن.

مون پنيورون بس ڪئي - طاق هڻي تازيون!
آءُ پنهل پاڙيون، وعده ورهيه وصال جا.

عرس مبارڪ

هر سال ماه محرم الحرام جي تاريخ 21-22-23-24 تي
انور سرڪار جو درگاه عاليه جهانپور شريف ۾ ساليانو عرس مبارڪ سجاده نشين سرڪار جي سرپرستي هيٺ ملهايو وڃي ٿو. الڪ ملڪ جا ماڻهو عقيدت ۽ احترام سان اچي عرس مبارڪ ۾ شرڪت ڪري فيضياب ٿيندا آهن.

انور سائين جن جا فقير

جيئن ته شهنشاه فقير انور سائين جن جي طالبن، فقيرن جو تعداد تمام گهڻو آهي. پر سندن طالب فقيرن ۾ ڪجهه اهڙا سرواڻ به پيدا ٿيا جن جا خود هزارين ماڻهو طالب مريد آهن. انهن طالب فقيرن پنهنجي مرشد جي ڏسيل راهه تي هلي انسانذات جي وڏي خدمت ڪئي ۽ ڪري رهيا آهن. جن جو هيٺ احوال ڏجي ٿو:

بلغ العليٰ بڪماله، تنهنجو آهي وارث صحي
طالب ادا تون عمر نه ڪر. جنهن جو اصل خادم وحي
تنهنجي مريدن کي مدد، انور نه ٿي دلگير تون.

الهڏنو فقير:

الهڏنو فقير سائينجن جو پهريون طالب فقير ٿيڻ جو شرف حاصل ڪيو. پاڻ ذات جا ملهڻ هئا. درگاه جهانپور شريف لڳ ئي سندس ڳوٺ آهي. پاڻ وڏي هستي وارو فقير ٿي گذريو آهي. سدائين پنهنجي مرشد پاڪ جي رياضت ۽ عبادت ۾ مشغول هوندو هو ۽ سندس اکين مان هر وقت نير وهندا هئا جنهن ڪري سندن اکين هيٺان نار ٺهي پيا هئا. پاڻ پنهنجي مرشد جي ايوان ۾ آرامي آهي.

منگهن فقير:

پاڻ ذات جا مشوري هئا. سائينجن جي عشق ۾ ڪهي آيو هو معرفت الاهي جي سڪ ۾ سائينجن جو طالب ٿيو پاڻ سائينجن جو نهايت پيار وارو فقير هو ۽ سندس ڪيئي طالب آهن ۽ سندن

انور سائين جن جي درگاه جي لڳ آهي.

شائق فقير:

پاڻ فقير ذات جا عمرائي وينل ضلع جيڪب آباد جا هئا. سندس اصل نالو چاڪر خان هو
پاڻ سائين جن جي عشق ۾ ڪهي اچي طالب فقير ٿيو ۽ پنهنجي مرشد تي هر وقت (شائق) عاشق
رهندو هو

۽ مرشد جي عشق ۾ زبردست شاعري ڪئي اٿس.

سندس شاعري جو موضوع عشق حقيقي ۽ حب مرشد تي ٻڌل آهي ۽ سندس ڪيئي طالب
به پڻ اٿس. سندس مزار آبائي ڳوٺ ضلع جيڪب آباد ۾ آهي ۽ هر سال رجب جي مهيني ۾ ميلو
لڳندو اٿس.

پانڌي فقير:

هي فقير به عشق جي حقيقي معراج تي پهتو ۽ مرشد جي شان ۾ به ڪافي شاعري پڻ
ڪئي اٿس ۽ پنهنجي مرشد جي عشق ۾ مدهوش رهندو هو ۽ ڪيئي طالب به اٿس.
پاڻ درگاه جهانپور شريف کان 05 ڪلوميٽر اولهه طرف پنهنجي ئي نالي تي آباد ڪيل
ڳوٺ پانڌي فقير ۾ آستاني ۾ آرامي آهي.

ويراڳ علي فقير:

هي فقير ڪنڌڪوٽ جو وينل هو وڏي حال ۽ خيال وارو فقير هو هر وقت مرشد جي
ڪلام ۾ مدهوش رهندو هو. ۽ مرشد جي شان ۾ ڪافي شاعري به ڪئي اٿس. سندس مزار
ڪنڌڪوٽ شهر جي آستاني ۾ واقع آهي.

سيد علي شاه :

پاڻ ڏاڍا حليم ۽ ملنسار طبيعت جا مالڪ هئا جيتوڻيڪ پاڻ انور سائين جا ويجهو عزيز
هئا پر پاڻ سائين جو فقير سڏائيندي فخر محسوس ڪندا هئا. انور سائين جي ابتدائي ڏکين
مرحلن ۾ پڻ ڀرپور طريقي سان سات ڏيندا هئا. ۽ سندس مزار به درگاه ۾ آهي.

نانگو نهال شاه :

پاڻ نواب شاه جي سيد گهراڻي سان تعلق رکن ٿا. سندن پورو وقت رياضت ۾ گذرندو
آهي. پاڻ مرشد کان راهه هدايت وٺڻ بعد لنگ بند ٿي ويا جنهن ڪري کين نانگي جي لقب سان
ياد ڪيو وڃي ٿو.

مصري فقير:

جهڙو نالو اٿس آهي به اهڙو مصري، انور سائين جي عشق ۾ ترڪ دنيا ڪري سندس آستاني کي پنهنجو گهر بنايائين ۽ پنهنجي سڄي زندگي اريبي ڇڏيائين. پاڻ فقير اچ تائين پنهنجي مرشد جي ڏسيل راه تي هلي انسانذات جي خدمت ڪري رهيو آهي.

يوسف علي فقير:

انور سائين جو هي ڌمالي فقير آهي درگاه تي هن پنهنجو گهر در ترڪ ڪري اچ تائين پنهنجي ديوتن سر انجام ڏئي ٿو.

فقير سيد حضور بخش شاه سجاده نشين (اول)

درگاه عاليه جهانپور شريف

فقير سيد حضور بخش شاه بن فقير سيد انور علي شاه (اول) تاريخ 24 ربيع الاول 1360 هجري بمطابق 22 اپريل 1941ع تي ڳوٺ جهانپور شريف ۾ تولد ٿيا. خوبصورت شبيهه ۽ اعلي سيرت جا مالڪ هئا، ننڍپڻ کان ئي مست خيال هوندا هئا.

شهنشاه فقير انور علي سائين پنهنجي وصال کان پورا 40 ڏينهن اڳ ۾ پنهنجي وڏي فرزند فقير سيد حضور بخش شاه کي دست بيعت ڪيو.

سائينجن جي وصال بعد حضور سائين کي سجاده نشين جي دستار فضيلت پرائي ويئي. حضور سائين پنهنجي والد شهنشاه جي ساڳئي صورت ۾ سيرت رکندڙ سندن نقش قدم تي گامزن رهيا.

تعليم:

پنجن سالن جي عمر ۾ کين پرائمري اسڪول جهانپور شريف ۾ پڙهڻ لاءِ ويهاريو ويو سائين وڏا ذهين ۽ هوشيار هوندا هئا، مگر باقائدي سان اسڪول ۾ حاضر رهڻ سندن مود تي منحصر هوندو هيو اندازن پنجن درجي تائين تعليم حاصل ڪيائون وڌيڪ تعليم ظاهر ۾ ڪانه حاصل ڪيائون البتہ ڪتابن سان دلچسپي رکندا هئا.

پاڻ حليم طبع، مهربان، مهمانواز ۽ غريب پرور هئا. پاڻ جهانداري کان پري رهندا هئا اڪثر محفل موسيقي سان ڏاڍو چاهه هوندو هون پاڻ علم موسيقي جا ماهر استاد پڻ هئا. راڳ سڪڻ جي شائقين کي تعليم ۽ سکيا ڏيندا هئا. پاڻ هر قسم جو ساز وچائين ڄاڻيندا هئا. پاڻ درگاه شريف ۾ ننگر پنهنجي هٿن سان پڻ هلائيندا هئا.

شاعري:

حضور سائين جن پنجن ٻولين ۾ شاعري ڪئي اٿن جنهن ۾ سنڌي، اردو، سرائيڪي، فارسي ۽ عربي شامل آهن. سندن ڪلام 1000 کان وڌيڪ ڪلمي نسخي ۾ موجود آهي ۽ سندن ڪلام جا ٽي چار حصا شايع ٿي چڪا آهن.

وصال:

فقير سيد حضور بخش شاهه 64 سالن جي ڄمار ۾ تاريخ پهرين ذوالقعد 1426ھ بمطابق 4 ڊسمبر 2005 ۾ وصال فرمائي ويا. پاڻ پنهنجي والد گرامي شهنشاهه انور سائين جن جي پاسي ۾ آرامي آهن.

فقير سيد سخاوت حسين شاهه سجاده نشين (دوئم)

درگاهه عاليه جهانپور شريف

فقير سيد حضور بخش شاهه پنهنجي حياتي ۾ ئي پنهنجي وڏي فرزند فقير سيد انور علي شاهه (ثاني) جي اڪيلي فرزند يعني پنهنجي پوٽي فقير سيد سخاوت حسين شاهه کي پنهنجو جانشين مقرر فرمائي ويا هئا ۽ فقير سيد حضور بخش شاهه سجاده نشين (اول) جن جي وصال بعد سندن فرمان مطابق سندن پوٽي فقير سيد سخاوت حسين شاهه کي سجاده نشين جي دستار ٻڌرائي وئي جيڪي هن وقت درگاهه عاليه جهانپور شريف جا سجاده نشين آهن.

ولادت: فقير سيد سخاوت حسين شاهه 21 رمضان مطابق تاريخ 5 جولاءِ 1987ع تي ولادت اختيار ڪئي پنجن سالن جي عمر ۾ اسڪول ۾ ويهاريو ويو پنج درجا پاس ڪيائون وڌيڪ تعليم لاءِ ڪنهن به اسڪول ۾ داخلا ڪانه ورتائون مگر ذاتي مطالعو جاري رکيائون سنڌي، اردو ۽ انگريزي ٻولين جي تمام سٺي واقفيت رکن ٿا. ۽ ڪمپيوٽر جا ڄاڻون آهن. ننڍپڻ کان ئي پنهنجي

ڏاڏي حضور سائين جن جي سرپرستي ۾ پرورش پاتي منجهس سڀئي خوبيون ڏاڏي واريون وجود آهن. حضور سائين سندن پرورش ۾ ڪابه ڪٿر نه ڇڏي ۽ روحاني طرح کين هڪ ڪامل فقير جي حيثيت ڏيارڻ لاءِ تيار ڪندا هئا.

فقير سيد سخاوت حسين شاهه پنهنجي ڏاڏي وانگر غريبن، يتيمن ۽ مسڪينن جي پرگهور لهڻ وارا ۽ انتها درجي جا مهمانواز آهن. حضور سائين وانگر راڳ جا ماهر، پارکو ۽ اعليٰ معيار جا گويا ۽ شاعر پڻ آهن.